

## İrəli

Abdulla Şaiq

© Abdulla Şaiq. Arazdan Turana. Bakı 2003

Keçmişləri unut, quzum, artıq ona əl vurma!  
O dumanlı pərdələri üzərindən qaldırma!  
Ora min bir nərdivanı quyu olmuş hər zaman,  
Hər nərdivanda yuxlayır bir əjdəha, bir ilan.  
Sakın, açma, quzum, o quyunun ağzını,  
Çalma artıq keçmişlərin ruh inlədən sazını.  
Burax, onlar o qaranlıq məzarlığa atılsın,  
Razı olma gənc ömrünə, gülüm, zəhər qatılsın.  
İrəliyə doğru yürü, yersiz arxana baxma!  
Gələcəyi düşün daim, onu gözdən buraxma!  
Unutma ki, o alnın altında nurlu gözlər  
İrəlini görmək üçün verilmişdir, yol izlər,  
Sən o parlaq yol izləyən gözlərini daima  
İrəliyə dik hər zaman, yürü, yürü və durma.  
O dumanlı, fırtınalı keçmişlərdən uzaqlaş!  
Odlu, mətin addımlarla yürü, yürü, durma, arş!  
İrəlidə, inan ki, bir cənnət kimi cahan var,  
Sabah günəş orda doğar, səadət orda parlar.

1914

---

Veb direktor: Betti Bleyer

Mətni yığdı: Nərgiz Abadi

Veb üçün hazırladı: Ülviyyə Məmmədova

AZERİ.orga qoyuldu: may, 2004